
ସ୍ବେହ, ସାହସ ଓ ସେବାର ପ୍ରତିମୂରି ମାଳତୀ ଚୌଧୁରୀ 


ବିଂଶ ଶତାଦ୍ଦୀରେ ଯେଉଁ କେତେକ ମହୀୟସୀ ମହିଳା ଭାରତଭୂମିରେ ଜନ୍ମ ଗ୍ରହଣ କରି 
ଏହାର ସାମାଜିକ ଓ ରାଜନୈତିକ ଢୀବନକୁ ଅଳଙ୍କୃତ ତଥା ପ୍ରଭାବିତ କରିଛନ୍ତି, ସେମାନଙ୍କ 
ମଦ୍ରେ ମାଳତୀ ଦେବୀ ଚୌଧୁରୀ ( ନୂମା) ଅନ୍ୟତମା । ଅଦମ୍ୟ ସାହସିନୀ ନୂମାଙ୍କର କର୍ମମୟ ଓ 
ସଂଗ୍ରାମମୟ ଢୀବନ ବହୁ ଦିଗରୁ ବିଶ୍ଵରେ ଅତୁଳନୀୟ । 
ଜନ୍ମ ଓ ପରିବାର 


୧୯୦ ୪ ମସିହା ଜୁଲାଇ ୨ ୬ ତାରିଖରେ ମାଳତୀ ଚୌଧୁରୀ ବଙ୍ଗ ପ୍ରଦେଶ ( ବର୍ଘମାନର 
ବାଂଲାଦେଶ)ରେ ଏକ ବ୍ରାହ୍ମ ଧର୍ମାବଲମ୍ବୀ ପରିବାରରେ ଜନ୍ମ ଗ୍ରହଣ କରିଥୁଲେ | ତାଙ୍କର ପିତା 
କୁମୁଦନାଥ ସେନ୍ଗୁପ୍ତ ଜଣେ ସାଧୁ ଓ ଜନପ୍ରିୟ ବାରିଷ୍ଟର ଥିଲେ ! ତାଙ୍କର ଅଜା ବିହାରୀଲାଲ ଗୁପ୍ତ 
ଜଣେ ଆର. ସି.ଏସ୍‌ ଅଫିସର ଥଲେ | ମାତା ସ୍ପେହଲତା ଦେବୀ ନିଜର କନିଷ୍ଠ ସନ୍ତାନ ମାନତୀ 
ଦେବୀଙ୍କୁ ନିଢ଼ର ଓ ନିଜ ପିତାଙ୍କ ପରିବାରର ଆଦର୍ଶ ଓ ଗୁଣାବଳୀରେ ଅନୁପ୍ରାଣିତ କରିବାକୁ 
ଚାହୁଁଥିଲେ । ଶୈଶବରେ ତାଙ୍କର ସଙ୍ଗୀତପ୍ରୀତି ଯୋଗୁଁ ତାଙ୍କୁ ତକ୍ରାଳୀନ ସାହିତ୍ଯ, ସଙ୍ଗୀତ ଓ 
କଳାର କେନ୍ଦ୍ର ଶାନ୍ତିନିକେତନରେ ଅଧ୍ୟୟନ କରାଇବା ସ୍ଥିର କରାଗଲା । ଏଥି ସଙ୍ଗେ ସଙ୍ଗେ 
ବିଶ୍ଵକବି ରବାନ୍ଦ୍ରନାଥଙ୍କ ପ୍ରସ୍ତାବ ଅନୁସାରେ ତାଙ୍କ ମାତା ସ୍ପେହଲତା ଦେବୀ ଶନ୍ତିନିକେତନ ଛାତ୍ରୀ 
ନିବାସର ପରିଚାଳିକା ରୂପେ ଆସି ଅବସ୍ଥାନ କଲେ | ତେଣୁ ମାଳତୀଦେବୀ (ମିନୁ) ଓ ତାଙ୍କ 
ଭାଇ-ଭଉଣୀମାନେ ସେଠାରେ ଶିକ୍ଷାଲାଭ କଲେ ଓ ଯଥାସମୟରେ ମଜତୀଦେବୀ ସଙ୍ଗୀତ, ନୃତ୍ୟରେ 
ପାରଦର୍ଶିତା ଲାଭକରି ରବୀନ୍ଦ୍ନାଥଙ୍କ ପ୍ରିୟତମା ଛାତ୍ରୀରୂପେ ନିଜକୁ ପ୍ରତିଷ୍ଠିତ କଲେ । ଏହିପରି 
ତାଙ୍କ ଦେଶର ଶ୍ରେଷ୍ଠ କଳାକେନ୍ଦ୍ର ଶାନ୍ତିନିକେତନରେ ଅବସ୍ପାପିତ କରି ଜଣେ ଆଦର୍ଶ ଓ ମହୀୟସୀ 
ମହିଳା କରି ଗଢ଼ି ତୋଳିବାରେ ପିତାମାତାଙ୍କର ସ୍ଵପ୍ଣର ମୂଳଦୁଆ ପଡ଼ିଥିଲା । 

ଶିକ୍ଷା 

ଶାନ୍ତିନିକେତନରେ ଅବସ୍ଥାନ କରି ମାଳତୀ ଦେବୀ ୧୯ ୨୦ରେ ବେଥୁନ୍‌ ସ୍କୁଲରୁ 
ତତ୍କାଳୀନ ମାଟ୍ରିକୂଲେଶନ୍‌ ବା ଏଣ୍ଟ୍ରାନ୍‌ ପାସକଲେ ଏବଂ ତାହାପରେ ଶାନ୍ତି ନିକେତନରେ ସାତବର୍ଷ 
କାଳ ଅଧ୍ଯୟୟନ କରିଥଲେ | ଏହି ସମୟ ମଧ୍ଯରେ ସେ ରବୀନ୍ଦ୍ର ସଂଗୀତରେ ବିଶେଷ ପାରଦଶିତା 
ଲାଭ କଲେ ଓ ବୀଣାବାଦନରେ ସୂୁନିପୁଣା ହୋଇଥିଲେ । ଗାନିଜୀଙ୍କ  ମୁଲ୍ତି ଆହ୍ଵାନ” ପ୍ରତି ସେ 

୧ 


Digitized by srujanika@ gmail.com 


ସଚେତନ ଥୁଲେ ଓ ଦେବେନ୍ଦ୍ରନାଥ ଠାକୁର, ପଶ୍ତିତ କ୍ଷିତିମୋହନ ସେନ, ଜଗଦାନନ୍ଦ ରାୟ ପ୍ରଭୂତିଙ୍କ 
ଦ୍ଵାରା ଜାତୀୟ ଭାବନାରେ ପ୍ରଭାବିତ ହୋଇଥୁଲେ । 


ନବକୃଷ୍ଣ ଚୌଧୁରୀଙ୍କ ସହିତ ପରିଚୟ ଓ ବିବାହ , ପାରିବାରିକ ଜୀବନ 


୧୯ ୨୫ ମସିହାରେ ବିଶିଷ୍ଠ ଅର୍ଥନୀତିଜ୍ଞ ଡକ୍ଟର ତାରକନାଥ ଦାସ ଗ୍ରାମ୍ୟ ଅର୍ଥନୀତି 
ଉପରେ କେତେକ ବକ୍ତା ଦେବାପାଇଁ ଆମେରିକାରୁ ଶାନ୍ତି ନିକେତନ ଆସିବା ଉପଲକ୍ଷରେ ନବକୃଷ୍ଣ 
ଟଚୌଧୂରୀ ସେଠାକୁ ଗଲେ ଓ ଜଣେ ମେଧାବୀ ଛାତ୍ର ଭାବରେ ସେଠାରେ ଅଧ୍ୟୟନରତ ହେଲେ | 
ଦୈବଯୋଗକୁ ସେଠାରେ ଅଧ୍ୟୟନ କରୁଥିବା ମିନୁ (ମୀଳତୀ ସେନଗୁପ୍ତ) ଏହି ଓଡ଼ିଶାର ନବାଗତ 
ଛାତ୍ରଙ୍କ ବିଷୟରେ କୌତୂହଳୀ ହୋଇ କ୍ରମେ ବନ୍ଧୁତ୍ବ ପ୍ରତିଷ୍ଠା କଲେ ଏବଂ ୧୯ ୨୭ ମସିହାରେ 
ସେମାନଙ୍କ ବିବାହ ପ୍ରସ୍ତାବ ଉଠିଲା | ବ୍ରାହ୍ମ ପରିବାରର ବୈଦ୍ୟ ଜାତିର ଏହି ବଙ୍ଗାଳୀ କନ୍ଯା 
ଅଜାତି, ବିଧର୍ମା ଓ ଅନ୍ୟ ଭାଷାର ହୋଇଥିବାରୁ ଚୌଧୁରୀ ପରିବାର ଏଥୁରେ ସମ୍ମତ ହେଲେନାହିଁ 
ଏବଂ ବିବାହ ଭାରଇିଦେବାପାଇଁ ଚେଷ୍ଟା କଲେ; କିନୁ ବଡ଼ଭାଇ ଗୋପବନ୍ଧୁ ଚୌଧୁରୀଙ୍କ ଦୃଢ଼ 
ସମର୍ଥନ ଓ କେତେକ ଗୁରୁଜନଙ୍କର ପ୍ରଗାଢ଼ ଚେଷ୍ଟା ଫଳରେ ନବକୁଷ୍ଠ ଚୌଧୁରୀଙ୍କ ମାଆ ଶେଷରେ 
ସମ୍ମତି ଦେଲେ, କିନୁ ଏହି ଅଜାତି ଝିଅର ଛୁଆଁ ଖାଦ୍ୟ ଗ୍ରହଣ କରିବେ ନାହିଁ ବୋଲି ଘୋଷଣା 
ଜଲେ | କରଣ ସମାଜର ବିରୋଧ ଯୋଗୁଁ ବହୁ ବନ୍ଧୁବାନ୍ଧବ ବିବାହ ଉତ୍ସବକୁ ବର୍ଜନ କରିଥିଲେ | 
ବଡ଼ଭାଇ ଗୋପବନ୍ଧୁ ଚୌଧୁରୀ, ବନ୍ଧୁ ଅନୁଦାଶଙ୍କର ରାୟ ଓ ଅନ୍ୟ ମୁଷ୍ଟିମେୟ ଶୁଭାଡ୍ଖୀ ବରଯାତ୍ରୀ 
ଭାବରେ କଲିକତା ଯାଇ ବିବାହ ସମ୍ପନ୍ନ କରାଇଥିଲେ । ସମସ୍ତ ସାମାଜିକ କୂସଂସ୍ବାର ଭେଦାଭେଦ 
ବିରୁଦ୍ଧରେ ଜଣେ ବିପ୍ଲବୀ ଯୁବକଙ୍କୁ ପତିରୂପେ ଗହଣ କରିବାରେ ମାଳତୀ ଦେବୀ ସ୍ଵାମୀଙ୍କ ପରିବାରରୁ 
ତାଙ୍କ ଭାଇ ଓ ଭାଉଜଙ୍କ ଦୃଢ଼ ସମର୍ଥନ ଲାଭ କରିଥିଲେ । 

ଅଣଖୁଆ। ଫାର୍ମ ପ୍ରତିଷ୍ଠା 


ବିବାହ ପୂର୍ବରୁହି ନବଜୁଷ୍ଣ ଚୌଧୁରୀ ଶନ୍ତିନିକେତନରୁ ଆସି କଟକସହରରୁ ପ୍ରାୟ ୪୦ 
କିଲୋମିଟର ଦୂର ଧନୀପୁରଠାରେ ମହାତ୍ସାଗାନିଙ୍କ ପଦାଙ୍କ ଅନୁସରଣ କରି ପ୍ରାୟ ୭ ଏକର 
ଜମିରେ ଚାଷକାର୍ଯ୍ୟ ଆରମ୍ଭ କଲେ | ଏଠାରୁ ପ୍ରାୟ ୩ କିଲୋମିଟର ଦୂରରେ ଥିବା ଅଶଖୁଆ 
ପେଷ୍ଟଅଫିସର ନାମ ଅନୁସାରେ ଏହି ଫାର୍ମର ନାମ ଅଣଖୁଆ ଫାର୍ମରୂପେ ପ୍ରସିଦ୍ଧ ହେଲା । ବିବାହ 
ପରେ ମାଳତୀ ଚୌଧୁରୀ ସ୍ଵାମୀଙ୍କ କାର୍ଯ୍ୟର ସମର୍ଥକ ସ୍ଵରୂପ ଆସି ଏହିଠାରେ ରହିବାକୁ ଆରମ୍ଭ 
କଲେ | ସେଠାରେ ନବକୃଷ୍ଣ ଚୌଧୁରୀ ପ୍ରଥମରୁ ହିଁ ଉନ୍ନତ ଆଖୁଚାଷ, ଅନ୍ୟାନ୍ୟ ଚାଷ, ଗୋପାଳନ 
ରତ୍ୟାତିର ପ୍ରୟୋଗ କରିଥୁଲେ । ଏବେ ସେମାନେ ନିକଟବର୍ରୀ ଗ୍ରାମମାନଙ୍କରେ ଲୋକସମ୍ପର୍କ 

କାର୍ଯ୍ୟ କଲେ । ବିଶେଷ କରି ଆରମ୍ଭରୁ ଛୁଆଁଅଛୁଆଁ ଭାବ ଦୂର କରିବା ପାଇଁ ସେମାନେ ବଦ୍ଧପରିକର 
ଥାନ୍ତି । ତେଣୁ ଫାର୍ମର ଅନତିଦୂରସ୍ପ କେଳାବସ୍ତିକୁ ଯାଇ କେଳାମାନଙ୍କ ସହ ସୁସମ୍ପର୍କ ପ୍ରତିଷ୍ଠା 
କରିବା ସଙ୍ଗେ ସସ୍େ ସେମାନଙ୍କ ବିଭିନ୍ନ ସମସ୍ୟା ସହିତ ପରିଚିତ ହେଲେ । ଅସ୍ତଶ୍ୟତା ବିରୋଧୀ 
ଆନ୍ଦୋଳନ ପୂର୍ବରୁ ଚୌଧୁରୀ ଦମ୍ପତି ନିକଟସ୍ଥ ବାଗଲପୁର ଗ୍ରାମର ହରିଜନଙ୍କ ସବର୍ଣ୍ଣ ମାନଙ୍କ 
ଅସଦ୍ବ୍ୟବହାର ବିରୁବ୍ଧରେ ସମର୍ଥନ ଦେରଥୁଲେ । ଏହାର ପ୍ରଭାବରୁ ସେ ଗ୍ରାମରୁ ବହୁ ମହିଳା ଓ 
ପୁରୁଷ ସ୍ବାଧୀନତା-ସଂଗ୍ରାମୀ ସତ୍ୟାଗ୍ରହୀ ବାହାରିଥିଲେ, ଯାହା ସମୁଦାୟ ଦେଶରେ ବିରଳ ଥିଲା | 
ସାଧାରଣ ଲୋକଙ୍କ ସହିତ ମିଶି ପାର୍ନିବାର ଗୁଣ ଯୋଗୁଁ ସେ ଫୀର୍ମର ଆଖପାଖ ଅଞ୍ଚଳକୁ ଶଗଡ଼ରେ 
ବସି ସାବଲୀଳ ଭାବରେ ଯାତାୟାତ କରୁଥିଲେ ଏବଂ ଗ୍ରାମରେ ବାଗୁଡ଼ି, ଲୁଣଟୋରୀ, ଲାଠି 
ବୁଲାଇବା ରତ୍ୟାଦି ଖେଳକୂଦର ଆୟୋଜନ କରୁଥିଲେ | 


ନୃତ୍ୟଗୀତ ପ୍ରତି ପ୍ରାଧାନ୍ୟ . 


ମାଳତୀଦେବୀ ଶାନ୍ତିନିକେତନରେ ଛାତ୍ରୀ ଥିଲାବେଳେ ନୃତ୍ୟଗୀତରେ ଅସାଧାରଣ ବ୍ୟୁପୃି 
ଲାଭ କରିଥିଲେ ଏବଂ ରବୀନ୍ଦ୍ରନାଥଙ୍କର ଏତେ ପ୍ରିୟ ଥିଲେ ଯେ ପ୍ରାୟ ପ୍ରତ୍ୟେକ ସଙ୍ଗୀତର ସ୍ଵର 
ସେ “ମିନୁ " କୁ ଡାଜି ଶିଖାଉଥିଲେ | ରବୀନ୍ଦୁ-ସଙ୍ଗୀତରେ ଜୀବନର ପ୍ରତ୍ୟେକ ପରିସ୍ପିତିକୂ ସାହସର 
ସହିତ ସମ୍ମୁଖୀନ ହେବା ସେ ପ୍ରମାଣ କରିଥଲେ | ବିଭିନ୍ନ ପରିସ୍ଥିତି ପାଇଁ ଉପଯୁକ୍ତ ସଙ୍ଗୀତ ସେ 
ସ୍ଵତଃସୂର୍ଭ ଭାବରେ ଗାନ କରିଉଠୁଥିଲେ | ବିବାହପରେ ସେ ଘରର ସାଂସ୍କୃତିକ ପରିବେଶକୁ 
ପରିବର୍ଭିତ କରି ଦେରଥୁଲେ । ଶାନ୍ତିନିକେତନର ଶ୍ରେଷ୍ଠ ଗାୟିକା ଓ ନର୍ଉକୀ ଭାବରେ ସେ ବିଭିନ୍ନ 
ସମୟରେ ଘରର ବାତାବରଣକୁ ବୀଣାର ଝଙ୍କାର ଓ ସଙ୍ଗୀତର ତାନରେ ପରିପୂର୍ଣ୍ଣ କରି ଦେଉଥିଲେ । 
ଗଣେଶ ଓ ସରସ୍ଵତୀ ପୂଜାରେ ଘର ଫୁଲ-ପତ୍ରରେ ପରିଶୋଭିତ ହୋଇ ସଙ୍ଗୀତମୁଖର ହେଉଥିଲା | 
ପ୍ରସିବ୍ଧ ଚିତୂୃଶିନୀ ମାନଙ୍କର ଚିତ୍ରକଳାର ମଧ୍ୟ ଉପଯୁକ୍ତ ଆଦର ପରିବାରରେ ବଢ଼ିଯାଇଥିଲା | 
୧୯୩୩ ମସିହାରେ ଗାନ୍ଧିଜୀଙ୍କର ଏକ ସଭାରେ ବୋମା ବିସ୍ଫୋରଣ ଅବସରରେ ସେ ଏକ 
ରବୀନ୍ଦ୍ର ସଂଗୀତ ଗାର ଉଠିଥିଲେ : 


ତୋମାର ଆସନ ଶୂନ୍ୟ ଆଜି 

ହେ ବାର! ପୂର୍ଣ କରୋ । 
ଅଜ ପ୍ରଭାତେ ଦକ୍ଷିଣ ହାତେ 

ବିଜୟ ଖଡ୍ଗ ଧରୋ | 


୩ 

ଧର୍ମ ତୋମାର ସହାୟ ତୋମାର 


ସହାୟ ବିଶ୍ବବାଣୀ, 
ଅମର ବୀର୍ଯ୍ୟ ସହାୟ ତୋମାର 

ସହାୟ ବଜ୍ରପାଣି ! 
ଦୁର୍ଗମ ପଥ ସଗୌରବେ 


ତୋମାର ଚରଣ ଚିହ୍ନ ଲବେ, 
ଚିଭେ ଅଭୟ କର୍ମ ତୋମାର 
ବକ୍ଷେ ତାହାରେ ଧରୋ | 
ସେହିପରି ଓଡ଼ିଶାରେ ଗାନ୍ଧିଜୀଙ୍କ ପଦଯାତ୍ରା ସମୟରେ ସେ ବିଶ୍ବର ଏକମାତ୍ର ମହିଳା 
ଭାବରେ ବାରବେଲ ବର୍ଣ୍ଣିତ ଯିଶୁଷ୍ରୀଷ୍ଟଙ୍କ ଚରଣ ଜଣେ ନାରୀଭକ୍ତ ଧୌତ କରି ନିଜ ମୁଣ୍ଡବାଳରେ 
ପୋଛିଦେବାର ଦୃଷ୍ଟାନ୍ତ ଅନୁସରଣ କରିଥିଲେ ଓ ଗାନ୍ଧିଜୀଙ୍କ ସ୍ଵାଗତକରି ଗାଇଥିଲେ : 


ତୋମାର ଆନନ୍ଦ ଓର ଏଲୋ 
ଦ୍ଵାରେ ଏଲୋ ଗୋ 
ଓଗୋ ପୁରବାସୀ...... | 
ପରବର୍ରୀ ସମୟରେ ନିଜର ଏକମାତ୍ର ପତ୍ରର ଆତ୍ସହତ୍ୟା ପରେ ସେ ନିମ୍ମେକ୍ତ ରବୀନ୍ଦ୍ର“ 
ସଙ୍ଗୀତ ଗାନ କରି ପୁତ୍ରଷୋକ ଭୁଲିଥଲେ : 


ତୋମାର ଇଛା ହଉକ ପୂର୍ଣ 


କରୁଣାମୟ ସ୍ଵାମୀ 
ଆନନ୍ଦମୟ ତୋମାର ବିଶ୍ବ 

ଶେଭା, ସୁଖ ପୂର୍ଣ୍ଣ 
ଆମି ଆପନ ଦୋଷେ ଦୂଃଖ ପାର “ 

ବାସନା ଅନୁଗାମୀ 
ଓହେ କରୁଣାମୟ ସ୍ବାମୀ... 


ଅନୁଗୁଳରେ ତାଙ୍କ ପ୍ରତିଷ୍ଠିତ ବାଢିରାଉତ ଛାତ୍ରାବାସରେ ନୂତ୍ୟସଙ୍ଗୀତ ଶିକ୍ଷାର ବିଶେଷ 
ବ୍ୟବସ୍ଥା ରହିଅଛି । ପ୍ରତ୍ୟେକ ଉତ୍ସବ ଦିନ ପ୍ରତ୍ୟୁଷରୁ ସଙ୍ଗୀତ-କାର୍ଯ୍ୟକ୍ରମ ' ବୈତାଳିକା' 
ଆଶ୍ରମ ତଥା ନିକଟସ୍ପ ସହରାଞ୍ଚଳ ପରିକ୍ରମା କରେ । ପ୍ରତ୍ୟେକ ସନ୍ଧ୍ୟାରେ ପ୍ରାର୍ଥନାରେ ସଙ୍ଗୀତ 
ପରିବେଶଣ କରାଯାଏ | 

ଜାତୀୟ ସଂଗ୍ରାମରେ ଯୋଗଦାନ 


ବିବାହର ମାତ୍ର ୩ବର୍ଷି ମଧ୍ୟରେ ୧୯୩୦ରେ ଗାନ୍ଧିଜୀଙ୍କର ଲବଣ ସତ୍ୟାଗ୍ରହ ସମଗ୍ର 
ଦେଶପାଇଁ ଏକ ଆହ୍ବାନ ଆଣିଦେଲା | ଗୋପବନ୍ଧୁ ଚୌଧୁରୀ ଓ ରମାଦେବୀଙ୍କ ସହିତ ନବକୃଷ୍ଣ 
ଚୈଧୁରୀ ଓ ମାଳତୀ ଚୈଧୂରୀ ଆନ୍ଦୋଳନର ନେତୃତ୍ବ ନେବାପାଇଁ ଆଗେଇ ଆସିଥୂଲେ । ରମୀଦେବୀ 
ଓ ମାଳତୀ ଦେବୀ କଟକରେ ଏକ ବାନର ସେନା ସଂଗଠନ କଲେ ଓ ମହିଳା ସତ୍ୟଗ୍ରହୀଙ୍କୁ 
ଏକଯୁଟ କରି ସାହସ ପ୍ରଦାନ କଲେ | ସେମାନେ ରାଜନୈତିକ କ୍ଷେତ୍ରରେ ବିପ୍ଲବାତ୍ଧକ ଭାବରେ ଓ 
ସାମାଜିକ ସ୍ତରରେ ସଂସ୍କାରଗତ ଭାବରେ କର୍ମୀମାନଙ୍କ ସଂଗଠିତ କଲେ | ତିନିବର୍ଷ ଧରି ଲବଣ 
ସତ୍ୟାଗ୍ରହସମୟରେ ଆଇନ ଅମାନ୍ୟ ଆନ୍ଦୋଳନ, ଜମିଦାର ବିରୋଧୀ ଚାଷୀ ଆନ୍ଦୋଳନ, ଗଡ଼ଜାତ 
ପ୍ରଢାମୁକ୍ତି ଆନ୍ଦୋଳନ, ସର୍ବୋଦୟ ଆନ୍ଦୋଳନ, ବାନରସେନା ଓ ମହିଳା ସତ୍ୟଗ୍ରହୀଙ୍କ ସାହାଯ୍ୟରେ 
ସଲ, କଲେଜ ବର୍ଚ୍ଚନ ପାଇଁ ଧାରଣା, ଅଫିମ, ଗଞ୍ଜେଇ, ମଦଦୋକାନ ଓ ବିଲାତି ଲୁଗୀଦୋକାନ 
ସମ୍ମୁଖରେ ପିକେଟିଂ , ରତ୍ୟାଦିରେ ସେମାନେ ଅସାଧାରଣ ସେବା, ସାହସ, ଦୃଢ଼ତା, ସାଂଗଠନିକଦକ୍ଷତା 
ଓ ନେତୃତ୍ବର ପରିଚୟ ଦେରଥଲେ । ପୁଲିସ ବାନରସେନାର ବାଳକମାନଙ୍କ ପାପୁଲିରେ 
ବେତ୍ରାଘାତକରି ଫଟାଇ ଦେଉଥିବାରୁ ଘାଆ ହୋଇଯାଏ । ସେମାନେ ହାତରେ କିଛି କରି ନ 
ପାରିବାରୁ ରମାଦେବୀ ଓ ମାଳତୀଦେବୀ ସେମାନଙ୍କ ଶୌଚ କରାଇ, ଗାଧୋଗଦେବା ସହ ଖୁଆଇ 
ଦେଉଥୁଲେ | ସୁସ୍ଥ ହେଲେ ସେମାନେ ପୂଣି ପିକେଟିଂ କରୁଥିଲେ | ଏଣେ ମହିଳା ସତ୍ୟଗ୍ରହୀ 
ମାନଙ୍କୁ ସରକାର ବିରୋଧରେ ତଥା ପରିବାରର ବାରଣ ଓ ଆପରି ବିରୋଧରେ ସାହସ ଓ ଦୃଢ଼ତା 
ପ୍ରଦାନ କରୁଥିଲେ | ଏ କ୍ଷେତ୍ରରେ ପୁଲିସର ଅତ୍ୟାଚାର ବିରୁଦ୍ଧରେ ଲଢ଼ିବାପାଇଁ ମଧ୍ଯ ସେମାନଙ୍କୁ 
ସାହସୀ କରାଉଥଲେ ଓ ସହାୟତା ଦେଉଥିଲେ | 


ପ୍ରଚାର, କର୍ମୀ ସଂଗ୍ରହ ଓ ଅର୍ଥସଂଗ୍ରହ ପାଇଁ ସେମାନେ ବିଭିନ୍ନ ଗ୍ରାମ ପରିକ୍ରମା କରି, ନାନା 
ବାଧାବିଘ୍ନ ଭିତରେ ଅବିଚଳିତ ରହି କାର୍ଯ୍ୟ କରୁଥିଲେ । ୧୯୩୦ ମସିହାରେ ବାଲେଶ୍ଵରର 
ଶ୍ରୀଜଙ୍ଗ ଗ୍ରାମରେ ପୁଲିସ୍‌ ଅତ୍ୟାଚାର ବିରୁଦ୍ଧରେ ପ୍ରତିବାଦ ପାଇଁ ଯାଇ ଭୀତ ଗ୍ରାମବାସୀଙ୍କ ଅସହଯୋଗ 
ଯୋଗୁଁ ବର୍ଷାରେ ଓଦା ହୋଇ ସାରାଦିନ ସେମାନେ ମୁଢ଼ିଖାଇ ରହିଥିଲେ । କିଳୁ ୧୯୩୨ରେ 
କୃଜଙ୍ଗରେ ରମାଦେବୀ ଓ ମାଳତୀଦେବୀ କୁଜଙ୍ଗର ରାଣୀ ରନୁମାଳୀ ଜେମା ଓ ରାଜା ନାରାୟଣ 
ବୀରବର ସାମନ୍ତଙ୍କ ସହଯୋଗରେ ହଜାର ହଜାର ଗ୍ରାମ୍ୟ ମହିଳାଙ୍କୁ ଲବଣ ଆଇନ ଭଙ୍ଗ କରିବାକୁ 
ଏପରି ଭାବରେ ପ୍ରବର୍ଭାରଲେ ଯେ ପୁଲିସ ଓ ମାଜିଷ୍ଟ୍ରେଟ୍‌ କିଂକର୍ରବ୍ୟବିମୂଢ଼ ହୋଇ ଯାଇଥିଲେ | 

ସାମାଜିକ ଓ ରାଜନୈତିକ କାର୍ଯ୍ୟ 


୧୯୩୩ ରେ ଗନିଜୀଙ୍କ ନିର୍ଦ୍ଦେଶରେ ସତ୍ୟାଗ୍ରହୀମାନେ ଆରନ ଅମାନ୍ୟ ଆନ୍ଦୋଳନକୁ 
ସଗିତ ରଖୁ ଗ୍ରାମମାନଙ୍କରେ ରଚନାତ୍ସକ କାର୍ଯ୍ୟକଲେ । ସେତେବେଳେ ଦେଶରେ ସାମ୍ୟବାଦୀ ଓ 
ସମାଜ୍ଚବାଦୀ ଚିନ୍ତାଧାରାର ପ୍ରସାର ହୋଇଥଲା | ଏହାର ତାର୍ତିକ ଆଲୋଚନା ଓ ଯୁବକମାନଙ୍କ 
ମଧ୍ୟରେ ଏହାର ପ୍ରଚାର ଦିଗରେ ନବକୃଷ୍ଣ ଚୌଧୁରୀ ଓ ମାଳତୀ ଚୌଧୁରୀ ଅଗ୍ରଣୀ ଭୂମିକା ଗ୍ରହଣ 
କରିଥାନ୍ତି । ସେହି ବର୍ଷ ଅଣଖୁଆଠାରେ ଓଡ଼ିଶୀ କଂଗ୍ରେସ ସମାଜବାଦୀ କର୍ମାସଂଘ ଗଠିତ ହେଲା | 
ଏହି ବୈଠକ ଶେଷରେ ମାଳତୀଦେବୀ ରବାନ୍ଦ୍ରନାଥଙ୍କ  ଆମାଦେର ଯାତ୍ରା ହଲୋ ସୁରୁ' ସଂଗୀତ 
ଗାନ କରିଥିଲେ | ସେ ମଧ୍ଯ ନିଜର ସମସ୍ତ ଗହଣା ବିକ୍ରିକରି ୬୦୦୦ ଟଙ୍କୀ ସମଜ୍ଚବାଦୀ ଆନ୍ଦୋଳନ 
ପାଇଁ ଦାନ କଲେ | ୧୯୩୪ ରେ ଗାିଜୀଙ୍କ ପୁରୀଗସ୍ତ ହରିଜନ ମାନଙ୍କୁ ନେଇ ପୁରୀ ମନ୍ଦିରରେ 
ପ୍ରବେଶ କରିବାପାଇଁ ଉଦ୍ଦିଷ୍ଟ ଥୁଲା ! ମନ୍ଦିରର ପଣ୍ଡାମୀନେ ଏହାର ବିରୋଧରେ ଗାନିଜୀଙ୍କୁ ଆକ୍ରମଣ 
କରିବାର ଯୋଜନା ରଖୁଥବାରୁ ପୁରୀର ଅଭ୍ୟର୍ଥନା କମିଟି ପୁଲିସ ସୁରକ୍ଷାର ବ୍ୟବସ୍ଥା କରିଥୁଲେ | 
କିନ୍ତୁ ଗାନ୍ଧିଜୀ ସେଠାରେ ପହଞ୍ଚ୍‌ ପୁଲିସ ବ୍ୟବସ୍ଥା ଦେଖୁ ପଦଯାତ୍ରା କରିବାର ନିର୍ୟ ନେବାରୁ ପୂର୍ବ 
କାର୍ଯ୍ୟକ୍ରମ ଗୁଡ଼ିକୁ ବାତିଲ କରାଗଲା । ମାଳତୀଦେବୀ ଦାଣ୍ଡମୁକୂନ୍ଦପୁର ରହଣି ସମୟରେ ଗାନ୍ଧିଜୀଙ୍କ 
ଭେଟି ତେଜସ୍ଵିନୀ ଭାଷାରେ ଏହାର ଏପରି ପ୍ରତିବାଦ କଲେ ଯେ ଗନ୍ଧିଜୀ ତାଙ୍କୁ “ ତୋଫାନୀ” 
ଆଖ୍ୟା ଦେଇଥିଲେ | ଅବଶ୍ୟ ଗାନ୍ଧିଜୀ ନିଜ ନିଷ୍ପରିରେ ଅଟଳ ରହି ତାଙ୍କ ଏହାର ଯଥାର୍ଥତା ବୂଝାଇ 
ଦେଇଥୁଲେ | ମାଳତୀଦେବୀ ଏକମାତ୍ର ମହିଳା ଯେ ( ବାଇବେଲରେ ଯିଶୁଖ୍ରୀଷ୍ଟଙ୍କୁ ଜଣେ ନାରୀଭକ୍ତ 
ପାଦ ଧୋଇ ପୋଛିଦେଲା ପରି) ଗନିଜୀଙ୍କ ପାଦଧୋଇ ନିଜ୍ଚ ମୁଣ୍ଡବାଳରେ ତାହାଙ୍କୁ ପୋଛି 
ଦେରଥୁଲେ । ସମାଜବାଦୀ ଚିନ୍ତାଧାରାରୁ ସାରା ଭାରତରେ ଯେଉଁ କୃଷକ ଆନ୍ଦୋଜନ ଆରମ୍ଭ 
ହେଲା, ଓଡ଼ିଶାରେ ତାହାକୁ ନବକୃଷ୍ଣ ଚୌଧୁରୀ ଓ ମାଳତୀଦେବୀ ସଂଗଠିତ କଲେ | କୃଷକମାନେ 
ଜମିଦାରମାନଙ୍କର ଅନ୍ୟାୟ ଅତ୍ୟାଚାର ବିରୁଦ୍ଧରେ ଓ ନିଜ ସ୍ଵାର୍ଥ ସପକ୍ଷରେ ସଚେତନ ହେଲେ । 
ସେମାନଙ୍କର ଶକ୍ତିଶାଳୀ ଓ ବ୍ୟାପକ ଆନ୍ଦୋଳନ ବଳରେ ' କୃଷକମାନଙ୍କ ଦେୟ ଆରନପୂର୍ବକ 
ସୀମିତ ହେଲା | ସେହିପରି ୧୯୩୭ରେ ଭାରତର ସଂତଟି ପ୍ରଦେଶରେ କଂଗ୍ରେସ ମନ୍ତ୍ରୀମଣ୍ଡଳ 
ଗଢ଼ାଯିବାପରେ ଗଡ଼ଜାତ ଅଞ୍ଚଳରେ ପ୍ରଜାଙ୍କ ଶାସନ ପାଇଁ ଆନ୍ଦୋଳନ ଆରମ୍ଭ ହେବାରୁ ଓଡ଼ିଶାରେ 
ନବକୃଷ୍ଣ ଚୌଧୁରୀ ଓ ମାଳତୀ ଚୌଧୁରୀ ଏହାର ନେତୃତ୍ଵ ନେଲେ ! ମାଳତୀ ଦେବୀ ଢ଼େଙ୍କାନାଳ 
ସାରା ବୂଲି ଅଭୂତପୂର୍ବ ଜନଜାଗରଣ ସୃଷ୍ଟି କରିଥିଲେ । ସେତେବେଳେ ଇଂରେଜମାନେ ଅନୂଗୂଳରୁ 

ଚତୁଃପାର୍୍ତସ୍ଥ ଗଡଜାତଗୁଡ଼ିକୁ ନିୟନ୍ତ୍ରଣ କରୁଥିଲେ । ଚୌଧୁରୀ ଦମ୍ପତି ମଧ୍ୟ ଗଡ଼ଜାତ ଆନ୍ଦୋଳନକୁ 
ପରିଚାଳନା କରିବାପାଇଁ ସେହି ଅନୁଗୁଳକୁ ନିଜର କେନ୍ଦ୍ର ଭାବରେ ବାଛିଲେ । ସେଠାରେ ଗିରିଜା 
ଭୂଷଣ ଦତ୍ତ ନାମକ ଜଣେ ନିର୍ଭୀକ ଗାନ୍ଧିଭକ୍ତଙ୍କର ଗୋଟିଏ ବଡ଼ ଜମିରେ ସାନ ଘରଟିଏ ଥୁଲା । 
ସେମାନେ ସେଠାରେ ଆଶ୍ରୟ ନେଲେ ଏବଂ ପରେ ଏଠାରେ “ବାଜିରାଉତ ଛାତ୍ରାବାସ ପ୍ରତିଷ୍ଠା 
କରିଥଲେ | ତାଳଚେରରୁ ହଜାର ହଜାର ସଂଖ୍ୟାରେ ଯେଉଁ ଗ୍ରାମବାସୀମାନେ ଅନୁଗୁଳରେ ଆସି 
ଆଶ୍ରୟ ନେଲେ, ମାଳତୀଦେବୀଙ୍କ ତେଜସ୍ଵୀ ଓ ମମତାମୟୀ ବ୍ୟକ୍ତିତ୍ଵ ସେମାନଙ୍କୁ ଶକ୍ତି ଓ ସାହସ 
ଯୋଗାଇଥିଲା | ଯେତେବେଳେ ସଂବିଧାନ ପ୍ରଣୟନ ପାଇଁ ସଂବିଧାନ ସଭା ଗଠନ କରା ହେଲା, 
ପ୍ରଦେଶ କଂଗ୍ରେସ କମିଟିର ସଭାପତି ଭାବରେ ସେ ଏହାର ସଭ୍ୟ ମନୋନୀତ ହୋଇଥିଲେ ! 
ପରେ ନୀତିଗତ ଅସନ୍ତୋଷ ଯୋଗୁଁ ଏଥିରୁ ଇସ୍ତଫା ଦେଇଥିଲେ । 


ଶୌର୍ଯ୍ୟ ଓ ସାହସ 


ନୂମାଙ୍କ ତେଜସ୍ତିତାର ପରିଚୟ ସେ ବିବାହ ହୋଇ ଆସିବା ଦିନରୁହି ଦେଇଥିଲେ ! 
ନୂଆବୋହୂ ହୋଇ ଆସିବାର ଅଛଦିନ ମଧ୍ଯରେ ସେ ଦିନେ ସନ୍ଧ୍ୟାବେଳେ ସ୍ଵାମୀଙ୍କ ସହ ରାସ୍ତାରେ 
ଯାଉଥିବା ସମୟରେ ଜଣେ ପୁଲିସ ଅଫିସର ତାଙ୍କ ଉପରକୁ ଟର୍ଚ୍ଚ ପକାରଲେ । ଏହି ଅଭଦ୍ରତା 
ପାଇଁ ସେ ସେହି ଅଫିସର୍‌ଙ୍କୁ ଏପରି ତିରସ୍ପାର କଲେ ଯେ ସେ ନିର୍ବାକ୍‌ ହୋଇ ରହିଗଲେ । 
ସେହିପରି ବସ୍‌ରେ ଯାତ୍ରୀମାନେ ଯେତେ ଅଶ୍ଳୀଳ ସଙ୍ଗୀତ ବାଜୁଥିଲେ ମଧ୍ଯ ନୀରବରେ ସହ୍ୟ 
କରନ୍ତି, କିନୁ ଥରେ ଏଭଳି ପରିସ୍ଥିତିର ସମ୍ମୁଖୀନ ହୋଇ ସେ ଏପରି ତୀବ୍ର ପ୍ରତିବାଦ କଲେ ଯେ 
କଣ୍ଡକୃର୍‌ ସଙ୍ଗୀତ ବନ୍ଦ କରିଦେବାକୁ ବାଧ୍ୟ ହେଲେ | ଆଉ ଥରେ ସେ ଧନୂଶରରେ ସଜିତ ତିନିହଜାର 
ସରକାରବିରୋଧୀ ଆଦିବାସୀଙ୍କୁ ଏକାକୀ ସମ୍ମୁଖୀନ ହୋଇ ସେମାନଙ୍କ ପାଖକୁ ଚାଲିଗଲେ ଏବଂ 
ସେମାନଙ୍କ ସମସ୍ୟା ବୃଝି ସମାଧାନ କରିଥୁଲେ | ଏହା ମୟୂରଭଞ୍ଜ ଓ ନୀଳଗିରିର ଆଦିବାସୀ 
ଆନ୍ଦୋଳନ ସମୟରେ ନୀଳଗିରି ସୀମାରେ ଘଟିଥିବା ଏକ ସ୍ମରଣୀୟ ଘଟଣା, ଯେଉଁଥିରେ 
ମାଳତୀଦେବୀଙ୍କ ଶୌୈର୍ଯ୍ୟ ଓ ସାହସ ଯୋଗୁଁ ଏକ ରକ୍ତାକ୍ତ ସଂଗ୍ରାମକୁ ଏଡାଇ ଦିଆଯାଇଥିଲା ! 
ସାଧାରଣ ମନୁଷ୍ଯର ମର୍ଯ୍ୟାଦା ଓ ଅଧୂୁକାର ରକ୍ଷାକରିବା ପାଇଁ ମା” ଦୂର୍ଗାଙ୍କ ଭଳି ରଣଚଣ୍ଡୀ 
ପାଲଟିଥିଲେ | ଗଞ୍ଜାମ ଓ କରାପୁଟ ଜିଲ୍ଲାରେ ଅତ୍ୟାଚାରୀ ପୁଲିସମାନେ ମାଳତୀ ଚୌଧୁରୀଙ୍କ 
ଭୟରେ ଆଦିବାସୀଙ୍କ ଅତ୍ୟାଚାର କରିବାରୁ ନିବୃତ ରହିବାକୁ ବାଧ ହୋଇଥୁଲେ । 


୧ ୯୩୯ରେ ଦ୍ରିତୀୟ ବିଶ୍ୃସୁଦ୍ଧ ଆରମ୍ଭ ହେବାରୁ ଭାରତର ସମାଜବାଦୀମାନେ ସମ୍ରଜ୍ୟବାଦୀ 
ଇଂରେଚ୍ଚମାନଙ୍କ ସହିତ ସହଯୋଗ ନ କରିବା ପାଇଁ ସ୍ଥିରକଲେ । ଭାରତକୁ ତାହାର ବିନା ସ୍ମତିରେ 

ବ୍ରିଟେନ ପକ୍ଷରେ ଯୁଦ୍ଧରେ ସାମିଲ କରାଯିବା ପ୍ରତିବାଦରେ କଂଗ୍ରେସ ମନ୍ତ୍ରୀମଣ୍ଡଳ ଗୁଡିକ ଇସ୍ତଫା 
ଦେଲେ | ଗାନିଜୀ ୧୯ ୪୦ରେ ବାକ୍‌ ସ୍ବାଧୀନତାର କଟକଣା ବିରୋଧରେ ବ୍ୟକ୍ତିଗତ ସତ୍ୟାଗ୍ରହ 
ଆରମ୍ଭ କଲେ | ଦେଶୀୟ ସ୍ତରରେ ବିନୋବା ଭାବେ, ଜବାହରଲାଲ ନେହରୁ ଓ ଅନ୍ୟାନ୍ୟ ନେତା 
ଓ କର୍ମୀମାନେ କାରାବରଣ କଲେ । ଓଡ଼ିଶାରେ ସମସ୍ତ ନେତାଙ୍କ ସହ ନବକୃଷ୍ଣ ଚୌଧୁରୀ ଓ 
ମାଳତୀ ଦେବୀ ମଧ୍ଯ କାରାବରଣ କଲେ | ୧୯ ୪୧ରେ ଜାପାନ ଦ୍ଵିତୀୟ ବିଶ୍ବଯୁଦ୍ଧରେ 
ଯୋଗଦେବାରୁ ଇଂରେଜ ସରକାର କଂଗ୍ରେସ ସହିତ ବୂଝାମଣା ପାଇଁ ସମସ୍ତ ବନ୍ଦୀଙ୍କୁ ଖଲାସ 
କରିଦେଲା | କିବୁ କଂଗ୍ରେସ ୧୯ ୪ ୨ର କ୍ରିପ୍‌ସ୍‌ ପ୍ରସ୍ତାବକୁ ଅଗ୍ରାହ୍ୟ କରି ଗାନ୍ଧିଜୀଙ୍କ ' ଭାରତ 
ଛାଡ଼ୀ' ଆନ୍ଦୋଳନ ଆରମ୍ଭ କରିବାରୁ ଇଂରେଜ ସରକାର ଗାନ୍ଧିଜୀଙ୍କ ସମେତ ସମସ୍ତ ନେତାଙ୍କୁ 
ମୁମ୍ଭାରଠାରେ ଗିରଫ କରିନେଲେ, କିନୁ ସୁରେନ୍ଦ୍ରନାଥ ଦ୍ବିବେଦୀ ଓ ମାଳତୀ ଚୌଧୁରୀ ଏହି 
ଗିରଫଦାରୀକୂ ଏଡ଼ାର ଓଡ଼ିଶାରେ ପହଞ୍ଚ ଭରା ମହାନଦୀ ପାରି ହୋଇ କଟକରେ ପହଞଚଲେ । 
ପରେ ଏହି ଖବର ପାଇ ପୁଲିସ ସେମାନଙ୍କୁ ଗିରଫ କରିଥଲା ଓ ସେମାନେ ୧୯୪୫ ପର୍ଯ୍ୟନ୍ତ 
ଜେଲରେ ରହିଲେ | ମାଳତୀ ଦେବୀଙ୍କ ବଡ଼ଝିଅ ଉତ୍ତରା (ବୂବୃ) ମଧ୍ଯ ଗୁପ୍ତ ପ୍ରଚାରପତ୍ର ପ୍ରକାଶ 
କରିବା ସନ୍ଦେହରେ ଗିରଫ ହୋଇଥିଲେ । 


ବାଜିରାଉତ ଛାଡ୍ରାବାସ ପ୍ରତିଷ୍ଠା 


ଜେଲରୁ ଖଲାସ ହେବାପରେ ନବକୃଷ୍ଣ ଚୌଧୁରୀ ଓ ମାଳତୀଦେବୀ ଜୀବନର ସର୍ବୋକୃଷ୍ଠ 
ଜାର୍ଯ୍ୟ ବାଜିରାଉତ ଛାତ୍ରାବାସ ସ୍ଥାପନ କରିବାପାଇଁ ଅନୁଗୁଳଠାରେ ବସତି ସ୍ଥାପନ ଜଲେ । 
ସେତେବେଳେ ଜେଲରେ ଥବା ସତ୍ୟାଗ୍ରହୀମାନଙ୍କର ପିଲାମାନେ ଅବହେଳିତ ହେଉଥୁବାରୁ 
ସେମାନଙ୍କୁ ଆଶ୍ରୟ ଓ ଯତ୍ନ ଦେବାପାଇଁ ଏହି ଛାତ୍ରାବାସ ଉଦ୍ଦିଷ୍ଟ ଥଲା । ବୀରବାଳକ ବାଜିରାଉତ 
ନାଉରୀ ଭାବରେ ରଂରେଜ ସୈନ୍ଯଙ୍କୁ ନଇପାର କରାଇ ନ ଦେଇ ସେମାନଙ୍କ ଗୁଳି ବ୍ରକୂପାତି 
ଗ୍ରହଣ କରି ନେଇଥଲା । କୋମଳମତି ବାଳକ ବାଳିକାଙ୍କ ମନରେ ଦେଶଫପ୍ରେମର ଏହି ଶ୍ରେଷ୍ଠ 
ଦୃଷ୍ଟାନ୍ତ ଦେବାପାଇଁ ମାଳତୀଦେବୀ ଓ ନବକୃଷ୍ଣ ଚୈଧୂରୀ ଛାତ୍ରୀବାସର ଏପରି ନାମକରଣ କରିଥଲେ | 
ଏଠାରେ ପ୍ରତ୍ୟେକ ବାଳକଙ୍କୁ ତାଙ୍କ ନାମସହିତ ଭାଇ” ଯୋଗ କରି ଓ ପ୍ରତ୍ୟେକ ବାଳିକାଙ୍କୁ ତାଙ୍କ 
ନାମ ସହିତ ‘ଅପା' ଯୋଗ କରି ସମ୍ବୋଧନ କରାଯାଏ | ଅନ୍ତେବାସୀ ସମସ୍ତ ସ୍ତ୍ରୀ ପୁରୁଷଙ୍କ ମଧ୍ଯ 
ପଦପଦବୀ ନିର୍ବିଶେଷରେ ଅପା ଓ ଭାରଭାବରେ ସମ୍ବୋଧନ କରା ଯାଇଥାଏ । ରମାଦେବୀଙ୍କୁ 
‘ମା' କୃହାଯାଉଥିବାରୁ ମାନତୀଦେବୀଙ୍କୁ ଅନ୍ତେବାସୀମାନେ ' ନୂମା' ଭାବରେ ଓ ନବକୃଷ୍ଣ ଚୌଧୁରୀଙ୍କ 
“ବାପି ଭାବରେ ସମ୍ବୋଧନ କଲେ ! ଏଠାରେ ଗାନ୍ଧିଆଶ୍ରମ ଅନୁସରଣରେ ଶୃଙ୍ଖଳିତ ଜୀବନ ଓ 

ଅଧ୍ଯୟନ, ଦାଶିନିକ ଚର୍ଟ, ଶାରୀରିକ ଶ୍ରମ, କୃଷି, କୃଟୀରଶିଳ, ସମବେତ ପର୍ଥନା, ଅତୁନିର୍ଭରଶୀଳତା, 
ରୋଗୀସେବା, ସ୍ବାସ୍ଥ୍ୟସେବା ଇତ୍ୟାଦି ଜୀବନର ଯାବତୀୟ ଦିଗରେ ପିଲାମାନଙ୍କୁ ନିପୁଣତା ପ୍ରଦାନ 
କରାଯାଏ | ଶାନ୍ତିନିକେତନର ଆଦର୍ଶରେ ନୃତ୍ୟଗୀତରେ ପିଲାମାନେ ପାରଦର୍ଶିତା ଲାଭ କରନ୍ତି । 
୧୯ ୪ ୬ରେ ଏହି ଛାତ୍ରାବାସର ପ୍ରତିଷ୍ଠା ହେଲା | ଏହା ଶିକ୍ଷାକ୍ଷେତ୍ରରେ ବ୍ୟାପକ ପରମ୍ଷାନିରୀକ୍ଷାର 
ସୁଯୋଗ ଯୋଗାଇଲା । 


ଏହି ଛାତ୍ରାବାସ ଦାରିଦ୍ର, ଅନଟନ ସତ୍ବ ତ୍ୟାଗ ଓ ସେବା ଉପରେ ପ୍ରତିଷ୍ଠିତ ହୋରଥୁଲା । 
ନୂମା କଟକରୁ ନିଜର ଇକନମିକ୍‌ କୂକର୍‌ ଆଣି ସେଥୁରେ ଭାତ, ଓଲୁଅସିଝା, ଭେଣି ସିଝା କରି 
ସହଯୋଗୀମାନଙ୍କୁ ଖୁଆଉଥଲେ । ଥରେ ସେ ଅତ୍ୟନ୍ତ ଅସୁସ୍ଥହୋର ପଡ଼ିଥିଲେ ଓ ଅନୁଗୁଳ ଡାକ୍ତରଙ୍କର 
ଦୂଇଦିନ ଚିକିତ୍ସାପରେ ଭଲ ହୋଇଥିଲେ | ଅନେକ କଷ୍ଟରେ ସ୍ବେଚ୍ରାସେବୀମାନଙ୍କର ଘର ଠାବ 
କରି ସେମାନଙ୍କ ପିଲାମାନଙ୍କୁ ଆଣି ଛାତ୍ରାବାସରେ ସ୍ଥାନ ଦିଆ ଯାଇଥୁଲା । ବିଭିନ୍ନ ସମୟରେ 
ବିଭିନ୍ନ କର୍ମୀଙ୍କର ସାହାଯ୍ୟ ନେଇ ଛାତ୍ରବାସର ପରିଚାଳନା କରାଯାଉଥିଲା | ଗଡ଼ଜାତ ଅଞ୍ଚଳର 
କର୍ମାମାନଙ୍କର ଘର ସହିତ ଯୋଗାଯୋଗ କରି ସେମାନଙ୍କ ପିଲାମାନଙ୍କୁ ମଣିଷ କରିବା ପାଇଁ 
ଛାତ୍ରାବାସରେ ଆଣି ରଖାଯାଇଥଲା । ଜଣ ଜଣ କରି ପିଲାଙ୍କୁ ନୂମାଙ୍କ ଠାରୁ ଆରମ୍ଭ କରି ଅନ୍ୟ 
ଅନ୍ତେବାସୀମାନେ ଶିକ୍ଷାଦାନ କରନ୍ତି | ବିଭିନ୍ନ ସ୍ଥାନରୁ ଗାର ସଂଗ୍ରହ କରି ପିଲାଙ୍କ ପାଇଁ ଗୋଟିଏ 
ଗୋଶାଳା କରାଗଲା ଏବଂ ଖାଦ୍ୟ, ଯନ୍‌ ପାଇ ଗାଇଗୁଡ଼ିକ ଭଲ କ୍ଷୀର ଦେଲେ | 


ଅସୀମ ସାହସିନୀ ନୂମାଙ୍କର ଧୈର୍ଯ୍ୟବଳରେ ଏହି ପ୍ରସିଦ୍ଧ ଅନୁଷ୍ଠାନ ଜନ୍ମ ଲାଭ କରିଥଲା । 
ଅପନ୍ତରା ସ୍ଥାନରେ ଦୀପଟିଏ ଜାଳି ଜଣେ ଏକାକିନୀ ମହିଳା ବାସ କରୁଥିବା ଦେଖ ସମସ୍ତେ 
ସ୍ତମ୍ଭୀଭୂତ ହେଉଥୁଲେ | କ୍ରମେ ବାବାଜୀଭାର ( ବଳଭଦ୍ର ମିଶ୍ର) , କଣୁରି ଭାଇ, କିରଣ ଅପା, ବୁବୁ 
ଅପା ଇତ୍ୟାଦି ଆସି ସହଯୋଗ କଲେ ଓ ଏହି ଅନୁଷ୍ଠାନ ବହୁ ଦେଶପ୍ରେମୀ, ତ୍ୟାଗୀ ସେବକଙ୍କୁ ଜନ୍ମ 
ଦେଲା | ଅନ୍ତେବାସୀ ବାଳକ ବାଳିକାମାନେ ନିକଟସ୍ଥ ଖଲାରି ମୌଳିକ ବିଦ୍ୟାଳୟରେ ଅଧ୍ୟୟନ 
କରୁଥିଲେ | ଗାନ୍ଧିଜୀଙ୍କ ମୋଳିକ ଶିକ୍ଷା ଢାଞ୍ଚାରେ ନିମ୍ନ ମୌଳିକ ବିଦ୍ୟାଳୟରେ ପ୍ରଥମରୁ ପଞ୍ଚମ 
ଶ୍ରେଣୀ ପର୍ଯ୍ୟନ୍ତ ଉଚ୍ଚ ମୌଳିକରେ ଷଷ୍ଠରୁ ଅଷ୍ଟମ ପର୍ଯ୍ୟନ୍ତ ଓ ପରେ ଅନୂଗୁଳରୁ ଦଶ କିଲୋମିଟର 
ଦୂର ଚମ୍ପତିମୁଣ୍ଡାଠାରେ ୭୫ ଏକର ଜମି ଉପରେ ନବମରୁ ଦ୍ଵାଦଶ ଶ୍ରେଣୀ ପର୍ଯ୍ୟନ୍ତ ଉତ୍ତର 
ମୌଳିକ ବିଦ୍ୟାଳୟ ପ୍ରତିଷ୍ଠିତ ହୋଇଥଲା | ଏହା ‘ଜୀବନ ବିଦ୍ୟାଳୟ” ଭାବରେ ଜ୍ଞାତ ଥିଲା ଓ 
ପ୍ରସିଦ୍ଧ ଶିକ୍ଷାବିତ୍‌ ଚିତ୍ତରଞ୍ଜନ ଦାସ ଏହାର ପ୍ରଧାନ ଶ୍ରିକ୍ଷକ ଭାବରେ ଏଠାକାର କାର୍ଯ୍ୟ କଳାପରେ 
ବ୍ୟାପକତା ଆଣିଥଲେ ! ଏଠାକାର ଶିକ୍ଷାର ଦର୍ଶିନ ‘ଜୀବନ ପଇଁ ଶିକ୍ଷା ଭାବରେ ଜ୍ଞାତ ଥିଲା 
ଏବଂ ଛାତ୍ରଛାତ୍ରାମାନେ ସ୍ଵାବଲମ୍ବନଶୀଳ ହୋଇ ଶିକ୍ଷାଲାଭ କରୁଥିଲେ । କୃଷି, କପାଟାଷ, ସୂତାକଟା, 

ଲୁଗୀବୁଣା, କାଠକାମ ଓ ଗୋପାଳନ ଛାତ୍ରଛାତ୍ରୀମାନେ କର୍ରବ୍ୟରୂପେ ଗ୍ରହଣ କରୁଥିଲେ | ସଫେଇ 
ଉପରେ ଯଥେଷ୍ଟ ଗୁରୁତ୍ଵ ଦିଆଯାଉଥିଲା ଓ ପୁଷ୍ଣୋଦ୍ୟାନ ମାଧ୍ୟମରେ ସୈନ୍ଦର୍ଯ୍ୟବୋଧ ଓ ସୌନ୍ଦର୍ଯ୍ୟସୃଷି 
ପ୍ରକଟିତ ହେଉଥିଲା | ନୂମା ସେଠାକୁ ସଚରାଚର ଯାତ୍ରା କରି ଶିକ୍ଷକ ଓ ଛାତ୍ରମାନଙ୍କୁ ପ୍ରେରଣା ଦାନ 
କରୁଥିଲେ । ସେଠାରେ ମଧ୍ଯ ସମସ୍ତ ଶିକ୍ଷକ, ଛାତ ଓ କୃଷି, ଗୋପାଳନ, କୁଟୀରଶିଂ-ସହାୟକମାନଙ୍କୁ 
' ଭାଇ” ଭାବରେ ସମ୍ବୋଧନ କରାଯାଉଥିଲା | 


ବିବାହ ସଂସ୍କାର 


ନୂମା ତାଙ୍କ ସଂସୂର୍ଶରେ ଆସୁଥିବା ଆଶ୍ରମର ଫୁଅଝିଅ ମାନଙ୍କୁ ପରସ୍ପରକୁ ବୁଝିବା ପାଇଁ 
ସୁଯୋଗ ଦେଉଥଲେ ଓ ଉତ୍ସାହିତ କରୁଥିଲେ, ଯେପରି ସେମାନେ ସମାଜର ପରମ୍ପରାର ବାହାରେ 
ପରସ୍ପରର ସ୍ମତିରେ ବିବାହ କରିପାରିବେ | ତାଙ୍କ ନିଜ ବଡ଼ଝିଅ ଉତ୍ତରା ( ବୂବୁ) ଭାରତଛାଡ଼ 
ଆନ୍ଦୋଳନରେ ଜେଲଦଣ୍ଡ ଭୋଗିବା ପରେ ସେବାଷ୍ରମରେ ମୌଳିକ ଶିକ୍ଷା ଦାୟିତ୍ଵରେ ଥବା ଦମ୍ପତି 
ଆର୍ଯ୍ୟନାୟକମ୍‌ଜୀ ଓ ଆଶା ଦେବୀଙ୍କ ପାଖରେ ରହିଥିଲେ | ସେଠାରେ ଗନିଜୀଙ୍କ ସଚିବ ମହାଦେବ 
ଦେଶାଇଙ୍କ ପୁତ୍ର ନାରାୟଣ ଦେଶାଇଙ୍କ ସହିତ ତାଙ୍କର ପରିଚୟ ହେବାରୁ ସେମାନେ ବିବାହ 
କରିବାକୁ ସ୍ଥିର କଲେ । ପିତାମାତାଙ୍କ ଉଦାର ମନୋଭାବ ଯେଗୁଁ ଉତ୍ତରାଙ୍କ ରଚଛା ଅନୁସାରେ 
କନ୍ୟାଦାନ ପ୍ରଥାକୁ ଏଡ଼ାଇ ଏହି ବିବାହ କଟକ ଠାରେ ୧୯ ୪୭ରେ ନିରାଡ଼ମ୍ବର ଭାବରେ ପାଳିତ 
ହୋଇଥଲା | ଆଶ୍ରମରେ ପରସ୍ପର ସ୍ମତିରେ ନୂମା କେତେଗୁଡ଼ିଏ ବିବାହରେ ଆଶୀର୍ବାଦ ଦେଇ 
ଅଛନ୍ତି । ନୂମା ଓ ବାପି ଏଠାରେ ଏକ ମୁସଲିମ୍‌ ବିବାହ ସହରର ବହୁ ଗଣ୍ୟମାନ୍ୟ ବ୍ଯର୍ତିଙ୍କ 
ଉପସ୍ଥିତିରେ ସମ୍ପନ୍ନ କରାଇ ଅଛନ୍ତି । ଏ ସମସ୍ତ ବିବାହରେ ଯୌତୁକ ପ୍ରଥାକୁ ଏଡ଼ାର ଦିଆଯାଇଛି । 


ଉଚ୍ଜଳ ନବଜୀବନ ମଣ୍ଡଳ ଗଠନ 


୧୯ ୪୮ ଆରମ୍ଭରେ ନୂମା ଓ ବାପି ସଂଗ୍ରାମୀ ସାରଙ୍ଗଧର ଦାସ ଓ ଗୋପବନ୍ଧୁ ଚୌଧୂରୀଙ୍କ 
ସହଯୋଗରେ ଆଦିବାସୀମାନଙ୍କର ସେବାପାଇଁ ଉତ୍କଳ ନବଜ୍ଚୀବନ ମଣ୍ଡଳ ଗଠନ କଲେ | 
ସେହିବର୍ଷ ମେ ୧ ୨ ତାରିଖରେ ସେମାନଙ୍କ ଏକମାତ୍ର ପୁତ୍ର ବିନାୟକ (କାଲୁ) ଆମବହତ୍ଯା 
କରିବାରୁ ସେମାନେ ଗଭୀର ଆଘାତ ପାଇଥିଲେ ! ବରୀରେ କିଛିଦିନ ରହି ସେମାନେ ମନୋବଳ 
ଫେରିପାଇଲେ ଓ ନବଜୀବନ ମଶ୍ଡଳ କାମରେ ପୂର୍ଣ୍ଣପ୍ରାଣରେ ନିଜକୁ ନିୟୋଜିତ କଲେ । ରାସ୍ତା 
ଘାଟ ନ ଥିବା ଆଦିବାସୀବହୂଳ ଅଞ୍ଚଳରେ ବଣ, ପାହାଡ଼ ଡେଇଁ ପାଦରେ ଚାଲିଚାଲି 
ଆଦିବାସୀମାନଙ୍କର ଦୁଃଖ ଦୂର୍ଦଶା ବୁଝିଲେ । ଏଥି ସଙ୍ଗେ ସଙ୍ଗେ ସେ ଏଭଳି ଏକ ନାରୀକର୍ମୀ 
ଗୋଷ୍ଠୀ ଗଢି ତୋଳିଲେ, ଯାହା ସାରା ବିଶ୍ଵରେ ଅତୁଳନୀୟ | ଅଳ୍ତପାଠ ପଡିଥିବା, ଘର କୋଣରେ 
ପଡ଼ି ରହି ଭାଗ୍ୟକୁ ଆଶ୍ରା କରିଥୁବା, ପରିତ୍ୟକ୍ତା, ବିଧବା ଝିଅମାନଙ୍କୁ ତାଙ୍କର କାଉଁରୀ ସ୍ପର୍ଶରେ 

ଅପାର ସାହସ ଓ ଆମ୍ବଶକ୍ତିରେ ପରିପୂର୍ଣ୍ଣ କରି ଦୁର୍ଗମ, ଅପନ୍ତରା ସ୍ଥାନରେ ବାଘ, ଭାନୁ, ହାତୀ 
ଉପଦୂତ ସ୍ଥାନରେ ସାହୁକାର, ବେପାରୀ, ପୁଲିସ ଓ ଅନ୍ୟ ସରକାରୀ କର୍ମଟାରୀଙ୍କର ଶୋଷଣ ଓ 
ଦୌରାମ୍ୟ୍‌ ବିରୁଦ୍ଧରେ ଛିଡ଼ା କରାଇଲେ ଏବଂ ଆଦିବାସୀମାନଙ୍କ ମଧ୍ୟ ସେହିପରି ସଂଗଠିତ 
କଲେ | ଏହା ଫଳରେ ଗଞ୍ଜାମ, ଫୁଲବାଣୀ, କୋରାପୁଟ ଆଦିରେ ନବଜୀବନ ମଣ୍ଡନ କାର୍ଯ୍ୟ 
କରୁଥିବା ଅଞ୍ଚଳମାନଙ୍କରେ ଏକ ନବଜାଗରଣ ଆସିଲା ଏବଂ ଶହ ଶହ ବର୍ଷଧରି ଚାଲି ଆସିଥୁବା 
ଅନ୍ୟାୟ ଓ ଉପ୍ପୀଡ଼ନ ପ୍ରବଳ ପ୍ରତିରୋଧର ସମ୍ମୁଖୀନ ହେଲା । ସୀମାନ୍ତ ଢିଲ୍ଲା ସୁନ୍ଦରଗଡ଼ରେ ବହୁ 
କେନ୍ଦ୍ର ସ୍ଥାପିତ ହେଲା ଓ ରାଉରକେଲାରେ ଜଣେ ମୁଖ୍ୟକର୍ମୀ ରହିଲେ ! ରାଜ୍ୟର ସମସ୍ତ ଆଦିବାସୀ 
ଓ ହରିଜନ ଅଧୁଷିତ ଅଞ୍ଚଳରେ ନବଜୀବନ ମଣ୍ଡଳ ସେମାନଙ୍କ ନୈତିକ ସଂସ୍କାର ପାଇଁ କାର୍ଯ୍ୟ 
କଲା 1 ଅନୁଗୁଳର ଦ୍ଵିବିଧ ପରିସର ମାଳତୀ ଆଶ୍ରମ ଭାବରେ ପ୍ରସିବି ଲାଭ କଲା ! ଅନ୍ତର୍ବର୍ଭୀ 
ପରିସରରେ ଛାତ୍ରାବାସ, କନ୍ୟାଶ୍ରମ, ନୂମାଙ୍କ କୁଟୀର, ସାନଝିଅ କୃଷ୍ଣା ମହାନ୍ତି ( ତିନୁ ଅପା)ଙ୍କ 
ନିବାସ, କର୍ମୀମାନଙ୍କ ବାସଗୃହ, ଅଫିସ, କୁଟାରଶିଛସ୍ପଳୀ, କୃଷିକ୍ଷେତ୍ର, ରୋଷେଇ ଓ ଭୋଜନ 
ଗୃହ, ପ୍ରାର୍ଥନାଗ୍ୃହ ଇତ୍ୟାଦି ରହିଅଛି ଓ ବହିର୍ପରିସରରେ ନବଜୀବନ ମଣ୍ଡଳ, କସୁରବା ଟୁଷ୍ଟ, 
ମତୃମଙ୍ଗଳ କେନ୍ଦ୍ର ମହିଳା ଶିବିର, ତେଲଘଣା, କର୍ମୀମାନଙ୍କ ବାସଗୃହ ଓ ଅତିଥି ଭବନ ରହିଅଛି । 
ବହୁ ଚନ୍ଦନବୃକ୍ଷରେ ଏହି ପରିସର ପରିଶୋଭିତ | ବହୁ ସୁଉଚ୍ଚ ବୃକ୍ଷରେ, ମଧୁମାଳତୀ ଲତା 
ପୁଷ୍ପଭାରାକ୍କାନ୍ତ ହୋଇ ସୌନ୍ଦର୍ଯ୍ୟ ଓ ସୁଗନ୍ଧ ଦାନ କରିଥାଏ । ଆଭ୍ୟନ୍ତରୀଣ ଜୀବନ ତଥା ରାଜ୍ୟର 
ବିଭିନ୍ନ ପ୍ରାରୁ କର୍ମାମାନଙ୍କର ଗମନାଗମନରେ ପରିସର ସର୍ବଦା କର୍ମଟଞଚଳ | ପରିସର ବାହାରେ 
କ୍ରୀଡ଼ାଙ୍ଗନ ପାର୍ଶ୍ବରେ ପୁସ୍ତ କାଗାରରେ ବାପିଙ୍କ ସଂଗୃହୀତ ଶିକ୍ଷା ସଂବନ୍ଧୀୟ ଓ ବିଶ୍ଵର ଅନ୍ୟାନ୍ୟ 
ବହୁ ବିରଜ ପୁସ୍ତକ ସ୍ଥାନିତ ହୋଇଛି | 


ଭୂଦାନ ଆନ୍ଦୋଳନ 


ଭୁଦାନ ଆନ୍ଦୋଳନ ପରିପ୍ରେକ୍ଷୀରେ ଓଡ଼ିଶାରେ ବିନେବାଜୀଙ୍କ ଭୁଦାନ ପଦଯାତ୍ରା ସମୟରେ 
ରଚନାମ୍ବକ କର୍ମୀମାନଙ୍କ ସହ ନବଜୀବନ ମଣ୍ଡଳ ଓ କସ୍ତୁରବା ଟୃଷ୍ର କର୍ମାମାନଙ୍କୁ ନେଇ ନୂମା ଓ 
ବାପି ପୂର୍ଣ୍ପ୍ରାଣରେ ସହଯୋଗ କଲେ । ଏହି ନାରୀକର୍ମୀମାନେ ପରସ୍ମର ସହଯୋଗରେ ଯେଉଁ 
ଅତୁଳନୀୟ ନିଷ୍ଠା, ସାହସ ଓ ଦକ୍ଷତାସହ କାର୍ଯ୍ୟ କଲେ, ସେଥୁପାଇଁ ନୂମା ଓ ରମାଦେବୀ ପ୍ରେରଣା 
ଓ ସଂଗଠନ ଶକ୍ତି ଯୋଗାଇଥୂଲେ | ଭୁଦାନ ଆନ୍ଦୋଳନରେ ଶିଥୂଳତା ଆସିବା ବେଳକୁ ଉତତୟ 
ନେତ୍ରୀ ଲୋକଙ୍କ ମଧ୍ୟରେ ଜାଗରଣ ଆଣିବା ପାଇଁ ଓ ସେମାନଙ୍କ ଶକ୍ତି ବଢାଇବା ପାଇଁ ବିଶେଷ କରି 
ଗ୍ରାମଦାନ ମିଳିଥୁବା ଗ୍ରାମମାନଙ୍କରେ ବିଭିନ୍ନ କାର୍ଯ୍ୟକ୍ରମ ସଂଗଠିତ କଲେ । ସର୍ବୋଦୟ ନୀତିରେ 
ପ୍ରତ୍ୟେକ ଗ୍ରାମକୁ ଏକ ଏକକ ଭାବରେ ଗ୍ରହଣ କରି ସଘନ କାର୍ଯ୍ୟ କରିବାର ଯୋଜନା କରାଗଲା | 

ନକ୍ସଲ ସମ୍ପର୍କ 


ଏହି ସମୟରେ ଗଞ୍ଜାମ, ମାଳ ଓ କୋରାପୂଟର ବଣପାହାଡ଼ ଅଞ୍ଚଳରେ ନକସଲପନ୍ତୀ 
ବିପ୍ଲବୀମାନେ ନିଜର କାର୍ଯ୍ୟକଳାପକୁ ବ୍ୟାପକ କଲେ । ସେମାନେ ନିଜ ପନ୍ନାରେ ଆଦିବାସମାନଙ୍କ 
ପ୍ରତି ହେଉଥିବା ଅନ୍ୟାୟ ଅତ୍ୟାଚାରର ବିରୋଧ କଲେ ! ନୂମା ଓ ବାପି ଏହାର ବିରୋଧରେ 
ନାଗରିକ ଅଧୁକାର ସୁରକ୍ଷା କମିଟିମାନ ଗଢ଼ିଲେ । ପୂଲିସ୍‌ ଦ୍ଵାରା ଅତ୍ୟାଚାର ପ୍ରପୀଡ଼ିତ ଅଞ୍ଚଳରେ 
ସେମାନେ ଲୋକମାନଙ୍କୁ ଶା୍ତିପୂର୍ଣ ଉପାୟରେ ନିଜ ଅଧୂକାର ସାବ୍ୟସ୍ତ କରିବା ପାଇଁ ଓ ଅନ୍ୟାୟର 
ପ୍ରତିରୋଧ କରିବା ପାଇଁ ଉତ୍ସାହିତ କଲେ | ନକସଲବାଦୀମାନଙ୍କର ପନ୍ନା ଭିନ୍ନ ଥିଲେ ମଧ୍ଯ ଲକ୍ଷ୍ୟ 
ଏକ ଥିବାରୁ ନୂମା ଓ ବାପି ସେମାନଙ୍କୁ ସ୍ଵାଗତ କରୁଥିଲେ ଓ ସେମାନଙ୍କ ସହିତ ଘନିଷ୍ଠ ସମ୍ପର୍କ 
ରଖୁଥୂଲେ । ନକ୍ସଲ୍‌ ନେତା ନାଗଭୂଷଣ ପଟ୍ଟନାୟକଙ୍କୁ ମୂତ୍ୟୁଦଶ୍ଡରୁ ରକ୍ଷା କରିବା ପାଇଁ ଗୁଣୁପୁର 
ଆଶ୍ରମର ପ୍ରତିଷ୍ଠାତା ରତନ ଦାସଙ୍କ ସହିତ ମିଶି ଆପ୍ରାଣ ଚେଷ୍ଟା କରି ସେମାନେ କୃତକାର୍ଯ୍ୟ 
ହୋଇଥିଲେ | ଏଥୁରେ ଏକ ଭ୍ରାନ୍ତ ଧାରଣା ବ୍ୟାପିଥିଲା ଯେ ସେମାନେ ନକ୍ସାଇ ମତକୁ ସମଥଥନ 
ଓ ଗ୍ରହଣ କରିଥଲେ ; କିନୁ ବାସ୍ତବରେ ଗାନ୍ଧିଜୀଙ୍କ ଅହିଂସ ପ୍ରତିରୋଧ ନୀତିରେ ସେମାନେ ଅଟଳ 
ରହିଥୁଲେ । କିନୁ ଉତ୍ପାଡ଼ିତ ଜନତା ପାଇଁ ନକ୍ସଲ୍ମାନଙ୍କର ସହାନୂଭୂତିକୁ ସେମାନେ ଉଚ୍ଚ 
ପ୍ରଶଂସା କରୁଥିଲେ | 


ସାମ୍ଚଦାୟିକ ସଦ୍‌ଭାବ ସ୍ାପନ 


ଓଡ଼ିଶାରେ ସଘନ କାର୍ଯ୍ୟକ୍ରମରେ ବ୍ୟସ୍ତଥାଇ ମଧ୍ୟ ନୂମା ଓ ବାପି ସର୍ବଭାରତୀୟ ସମସ୍ୟା 
ପ୍ରତି ଜାଗ୍ରତ ଥିଲେ | ଆସାମରେ ବଙ୍ଗାଳୀ ବିରୋଧୀ ଗଣ୍ଡଗୋଳ ସମୟରେ ସେମାନେ ସମୁଦାୟ 
ଆସାମ ବୁଲି ଶାନ୍ତିବାର୍ରା ପ୍ରଚାର କରିଥିଲେ | ୧୯୬୪ରେ ରାଉରକେଲାରେ ଯେତେବେଳେ 
ସାମ୍ପଦାୟିକ ଉତ୍ତେଜନା ସୃଷ୍ଷି କରାଯାଇ ତିନି ହଜାରରୁ ଉର୍ବ୍ବ ମୁସଲମାନମାନଙ୍କୁ ହତ୍ୟା କରାଗଲା, 
ନୂମା ଓ ବାପି ସର୍ବୋଦୟ କର୍ମୀ ଓ ଅନ୍ୟମାନଙ୍କ ସାହାଯ୍ୟରେ ସେଠାରେ ଶାନ୍ତି ସ୍ଥାପନ କଲେ | 


ଜରୁରୀ-କାଳୀନ ଶାସନର ବିରୋଧ 


୧୯ ୭୩-୭ ୪ରେ ଲୋକନାୟକ ଜୟପ୍ରକାଶ ନାରାୟଣ ସମ୍ପୂର୍ଣ ବିପ୍ଵବ ପାଇଁ ଆନ୍ଦୋଳନ 
ଆରମ୍ଭ କଲେ । ଲୋକ-ସ୍ବାଧୀନତାର ଦୃଢ଼ ସମର୍ଥକ ନୂମା ଓ ବାପି ଏଥୁରେ ଯୋଗ ଦେଲେ । 
୧୯ ୭ ୫ରେ ଏଲାହାବାଦ ହାଇକୋର୍ଟ ତତକାଳୀନ ପ୍ରଧାନମନ୍ତ୍ରୀ ରତ୍ଦିରାଗାନ୍ଧିଙ୍କର ନିର୍ବାଚନ ନାକଚ 
କରି ଦେବାରୁ ସେ ଦେଶରେ ଜରୁରୀକାଳୀନ ପରିସ୍ଥିତି ଜାରି କରି ସଂବିଧାନିରେ ନାଗରିକଙ୍କୁ 


୧୨ 

ଦିଆଯାଇଥୁବା ମୌଳିକ ଅଧୂକାର କ୍ଷୁଣ୍ଠ କଲେ | ଏହାର ବିରୋଧ କରି ଲୋକନାୟକଙ୍କ ସମେତ 
ସମସ୍ତ ସର୍ବୋଦୟ କର୍ମୀ ଗିରଫ ହେଲେ | ଓଡ଼ିଶାରେ ମଧ୍ଯ ନବକୃଷ୍ଣ ଚୌଧୁରୀ, ମନମୋହନ 
ଚୌଧୁରୀ ଓ ବହୁ ସର୍ବୋଦୟ କର୍ମୀ ଗିରଫ ହେଲେ; କିନୁ ନୂମା ବହୁଦିନ ଧରି ଗିରଫ ଏଡାଇ 
ଅନେକଦିନ ପର୍ଯ୍ୟନ୍ତ ଏକ ଗୁପ୍ତ ପ୍ରଚାରପତ୍ର ପ୍ରକାଶ କରୁଥିଲେ ! ଗାଛିଜୟନ୍ତୀ ଅବସରରେ ସେ ଓ 
ରମାଦେବୀ ଏକ ଶୋଭାଯାତ୍ରା ଓ ସଭାର ଆୟୋଜନ କରି ଲୋକଙ୍କର ଭୟ ଭାଗିବାର ଉଦ୍ୟମ 
କରିଥଲେ | 


୧୯୭୭ରେ ସାଧାରଣ ନିର୍ବାଚନରେ ଇହ୍ଦିରାଗାନ୍ଧିଙ୍କ ପରାଜୟ ଓ ଲୋକନାୟକ 
ଜଯୟପ୍ରକାଶଙ୍କ ପ୍ରତିଷ୍ପିତ ଜନତା ଦଳର ବିଜୟ ହେଲା | ଏଥିରେ ନୂମୀ ପରାଜିତ ହୋଇଥିଲେ ମଧ୍ଯ 
ଓଡ଼ିଶାର ଜରୁରୀକାଳୀନ ମୁଖ୍ୟମନ୍ତ୍ରୀ ନନ୍ଦିନୀ ଶତପଥୀଙ୍କୁ ବିରୋଧ କରି ନିର୍ବାଚନ ଲଢ଼ିଥିଲେ । 
ଏହାଦ୍ଵାରା ଲୋକଲୋଚନରେ ତାଙ୍କର ସମ୍ମାନ ବୃଦି ପାଇଲା ! ୧୯୮୫-୮୬ ମସିହାରେ 
ବାଲେଶ୍ବରଜିଲ୍ଲାର ଶସ୍ଯଶ୍ଯାମଳା ଭୂମି ବାଲିଆପାଳ ଠାରେ କେନ୍ଦ୍ର ସରକାର କ୍ଷେପଣାସ୍ତଘାଟୀ 
ପ୍ରତିଷ୍ଠା ପାଇଁ ଉଦ୍ୟମ କରିବାରୁ ଏହା ବିରୋଧରେ ଯେଉଁ ଏତିହାସିକ ଗଣଆନ୍ଦୋଳନ ଟାଲିଥୁଲା, 
ମାଳତୀ ଦେବୀ ଏହି ଆନ୍ଦୋଳନକୁ ପୂର୍ଣ ସମର୍ଥନ କରି ଆନ୍ଦୋଳନ କାରୀମାନଙ୍କ ନୈତିକ 
ସାହସ ଦେଇଥିଲେ | ୧୯୮୮ରେ ସେ ନାରୀ ଓ ଶିଶୁଙ୍କ ସେବା ପାଇଁ ଯମୁନାଲାଲ ବଜାଜ 
ପୁରସ୍କାର ପାଇଲେ, କିନୁ ପ୍ରଧାନମନ୍ତ୍ରୀ ରାଜୀବ ଗାନ୍ଧିଙ୍କ ହାତରୁ ତାହା ଗ୍ରହଣ କରିବେ ନାହିଁ ବୋଲି 
ଜଣାଇବାରୁ ଟୃଷ୍ଟ ପକ୍ଷରୁ ସେ ପୁରସ୍ାର ତାଙ୍କ ଅନୁଗୁଜଠାରେ ଦିଆଯାଇଥୂଲା | ଏହାର ସମସ୍ତ ଅର୍ଥ 
ଓ ୧୯୮୭ରେ କର୍ମୀ ଓ ଶୁଭେଛୁମାନଙ୍କଠାରୁ ମିଳିଥବା ଲକ୍ଷାଧୂକ ଟଙ୍କାର ଥଳିଭେଟିକୁ ମୂଳପାଣ୍ଠି 
କରି ମାଳତୀଦେବୀ-ନବକୃଷ୍ଣ ଚୌଧୁରୀ ଟୁଷ୍ଟ ଗଠନ କରାଯାଇଛି | ୧୯୯ ୫ ଗାନ୍ଧୀଜୟନ୍ତୀରେ 
ସେ ' ଉତ୍କଳ ସମ୍ମାନ ' ଓ ରବାନ୍ଦ୍ର ସାକ୍ଷରତା ପୂରସ୍ବର ଲାଭ କରିଥିଲେ | ୧୯୯୮ ଫେବୃଆରୀରେ 
ସେ ରବାନ୍ଦ୍ରନାଥଙ୍କ ପ୍ରତିଷ୍ଠିତ ବିଶ୍ଵରାରତୀର ସର୍ବୋଟ୍ଚ ସମ୍ମାନ ' ଦେଶିକୋଭମ” ଅନୁୂଗୁଳଠାରେ 
ଗ୍ରହଣ କରିଥୁଲେ । 


ଗେଷ ଜୀବନ 


୧୯୮୩ର ଅଗଷ୍ଟ ଓ ଅକ୍ଟୋବର ମାସରେ ତାଙ୍କର ଦୂଇନାତି ଅସୀମ ଓ କବୀରର ମୃତ୍ୟୁରେ 
ସେ ଗଭୀର ଆଘାତ ପାଇଲେ 1 ୧୯୮୪ ଜୁନ ମାସରେ ନବକୃଷ୍ଣ ଚୌଧୁରୀ ( ବାପି)ଙକ ମୃତ୍ୟୁ 
ଘଟିଲା ଏବଂ ୧୯୮୮ରେ ବଡ଼ଝିଅ ଉତ୍ତରା ( ବୂବୃ)ଙ୍କର ମୃତ୍ୟୁ ହେଲା | ଏହାପରେ ନୂମାଙ୍କ 
ସ୍ଵାସ୍ଥ!ରେ ଅବନତି ଘଟିଥୂଲା ଏବଂ ସେ ଆଉ ସାରା ଓଡ଼ିଶାରେ ତୋଫାନୀ ଗସ୍ତ କରି ପାରିଲେ 
ନାହିଁ; କିନୁ ବାଘମୂହିଁଠାରେ ନିଜ କୂଟୀରରେ ବସି ସେ ସମୁଦାୟ ଆଶ୍ରମକୁ ନିୟନ୍ତ୍ରଣ କରିବା ସଙ୍ଗେ 


୧୩ 

ସଙ୍ଗେ ସମୁଦାୟ ବିଶ୍ଵର ସଂବାଦ ରଖୁଥାନ୍ତି । ନବଜୀବନ ମଣ୍ଡଳର ପରିଚାଳନା ଓ କାର୍ଯ୍ୟକ୍ରମ 
ସମ୍ପର୍କରେ ପରାମର୍ଶ ଦେଉଥାନ୍ତି ଏବଂ ପରିସରସ୍ପ କର୍ମାମାନଙ୍କର ଭଲମନ୍ଦ ବୂଝୁଥାନ୍ତି ¦ ଛାତ୍ରାବାସର 
ପିଲାଙ୍କ ସହ ସମୟ ବିତାଇବାକୁ ସେ ଭଲ ପାଉଥନ୍ତି | ଦିନେ ଦିନେ ଭୋରରୁ ରବୀନ୍ଦ୍ର ସଂଗୀତର 
ତାନରେ ସେ ପରିବେଶକୁ ପରିପୂର୍ଣ କରି ଦେଉଥୁଲେ । ଏହିପରି ଭାବରେ ବିଶ୍ବରେ ତାଙ୍କର 
ସେବା ଓ ସଂଘର୍ଷମୟ ରହଣି ମଧୂର ସମାପ୍ତି ଲାଭ କଲା | ଶେଷ ଦିନ ମାନଙ୍କରେ ସେ ଜଣେ 
ସିଂହୀଭାବରେ ପ୍ରତିଭାତ ହେଉଥିଲେ | ଅଜୀବନ ହତାଶ ଜୀବନରେ ଆଶାର ସଞ୍ଚାର କରି ଅଗ୍ନିବରୀ 
ବାଣୀରେ ଦୀନ ଦୂଃଖୀଙ୍କ ଜୀବନରେ ପ୍ରାଣସଞ୍ଚାର କରୁଥିଲେ | କୃର, ନିଷୁର ପ୍ରଶାସକମାନେ ତାଙ୍କ 
ନିକଟରେ ଅବନମିତ ହୋଇ ଅନ୍ୟୟ ଦଶ୍ଡବିଧୀନକୁ ପ୍ରଶମିତ କରୁଥିଲେ । ସେ ସହସ୍ତ ଜନତାର 
ନୟନର ମଣି ଥଲେ | ଏହିପରି ମହାହଁ ଜୀବନର ଅବସାନ ୧୯ ୯ ୮ର ମାର୍ଟଟମାସ ପ୍ଦର ତାରିଖରେ 
ଝରାମାଳତୀ ଝଡିଗଲା ପରି ଘଟିଲା | ଶେଷ ଜୀବନରେ ସାନଝିଅ ତିନୁ ଓ ଢ୍ଵାଇଁ ବିଭୂତି ଭୂଷଣ 
ମହାନ୍ତିଙ୍କ ଉପସ୍ଥିତି ତାଙ୍କୁ ବହୁ ପରିମାଣରେ ସନ୍ତୋଷ ପ୍ରଦାନ କରିଥଲା | ତାଙ୍କର ପ୍ରିୟ ବାଜିରାଉତ 
ଛାତ୍ରାବାସ ଓ ଉତ୍କଳ ନବଜୀବନ ମଣ୍ଡଳର ପ୍ରୀତିପୂର୍ଣ ପରିବେଶ ମଧ୍ଯରେ ତାଙ୍କର ଦେହାବସାନ 
ଘଟିଲା । ବିଂଶ ଶତାଦଦୀରେ ହୋଇଥୁବା ମହିଳା ଜାଗରଣ ବିପ୍ଲବର ଶେଷ ଆଲୋକଶିଖାଟି ନିର୍ବାପିତ 
ହୋଇଗଲା । 


ନୂମାଙ୍କ ସଂପର୍କରେ ଆସିଥିବା ଭାଇ ଓ ଅପାମାନେ ତାଙ୍କ ଶୌର୍ଯ୍ୟ, ସାହସ ଓ ପ୍ରଭାବଶାଳୀ 
ବ୍ୟକ୍ତିତ୍ଵର ବହୁ ପ୍ରତ୍ୟକ୍ଷ କାହାଣୀ ଲିପିବଦ୍ଧ କରିଅଛନ୍ତି | ତାଙ୍କ ପୁତୁରା ସର୍ବୋଦୟ ନେତା ମନମୋହନ 
ଚୌଧୁରୀ କହିଥଲେ ଯେ ତାଙ୍କ ଦାଦା ଓ ଖୁଡ଼ୀ ଏକ ଅନୂପମ ଯୋଡ଼ି ଥିଲେ | ସତେ ଯେପରି 
ରବୀନ୍ଦ୍ର ନାଥ ଠାକୂର ତାଙ୍କ କବିତା “ ଆମ୍‌ରା ଦୂଜନା ସ୍ଵର୍ଗ ଖେଲନା” ସେହିମାନଙ୍କ ପାଇଁ ହିଁ 
ଲେଖୁଥଲେ । 


ତାଙ୍କ ଶେଷକୃତ୍ୟ କୌଣସି ସ୍ଵର୍ଗଦ୍ଵାରରେ ନ ହୋଇ ତାଙ୍କ ପ୍ରିୟ ଅନୁଗୁଳ ଉପକଣ୍ଠସ୍ଥ 
ଖଲାରୀ ଗ୍ରାମପାର୍୍ବରେ ଲିଙ୍ଗରା ନଦୀ କୂଳରେ ସଂପନ୍ନ ହୋଇଥିଲା ଏବଂ ତାଙ୍କ ଏକାଦଶାହରେ 
ତାଙ୍କ ଚିତାଭସୁ ସହସ୍ର ସହସ୍ର ଲୋକଙ୍କର “ ମାଳତୀ ଚୌଧୁରୀ ଅମର ରହେ” ଧ୍ବନି ମଧ୍ୟରେ ସେହି 
ନଦୀରେ ବିସର୍ଜନ କରାଯାଇଥୂଲା ! ମୃତ୍ୟୁ ପୂର୍ବରୁ ସେ ଅନୁଶୋଚନା କରି କହିଥୂଲେ, “ ଅବଶୋଷ 
ତ ସବୁ ରହିଗଲା । ହେଲା କେଉଁଟା ? କିଛିତ ପୂର୍ଣ ହେଲା ନାହିଁ ! ” ତାଙ୍କର ଅପୂର୍ଣ କାର୍ଯ୍ୟକୁ ପୂର୍ଣ 
କରିବାର ଦାୟିତ୍ଵ ବର୍ରମାନ ପିଢ଼ି ହାତରେ ସମର୍ପିତ । ଦେଶବନ୍ଧୁ ଚିରରଞ୍ଜନଙ୍କ ପାଇଁ ରବୀନ୍ଦ୍ରନାଥଙ୍କ 
ବାଣୀ “ ଏନେଛିଲେ ସାଥେ କରେ ମୃତ୍ୟୁହୀନ ପ୍ରାଣ / ମରଣେ ତାହାର ତୁମି କରେଗେଲେ ଦାନ ” 
ମାଳତୀଦେବୀଙ୍କ ପାଇଁ ମଧ୍ଯ ଅତି ମାତ୍ରାରେ ପ୍ରଯୁଜ୍ୟ | 

ପାଠକରନ୍ତୁ¬ 
ସରସ୍ଵତୀ ଦାମୋଦର ସାହିତ୍ୟ ସଂସଦଂଦ୍ଧାରା ମୁକ୍ତିଲାଉ କଲା : 


ବଲ୍ଲରୀ ଟ. ୫୦.୦୦ 
ରଶ୍ମି ରେଖା ଟ.୬୦.୦୦ 

